



TRIBUNAL GĦAL TALBIET ŻĠĦAR

ĠUDIKATUR

AVV. DR. ILONA SCHEMBRI

LL.B., LL.D., LL.M. (Lond.), Ph.D. (Birm.)

Udjenza tat-8 ta' April 2024

Talba nru. 104/2023 IS

**VODAFONE MALTA LIMITED illum EPIC COMMUNICATIONS LIMITED (C
10865)**

VERSUS

CHRISTINE VELLA (I.D. 0025564 (M))

IT-TRIBUNAL,

Ra illi b'Avviz tat-Talba ipprezentat fit-23 ta' Marzu 2023 (a fol. 1 et seq), is-soċjeta' attriċi talbet l-ammont ta' elf mitejn u tnax-il Ewro u wiehed u sittin ċenteżmi tal-Ewro (Eur 1,212.61) rappreżentanti servizzi ta' telefonija ċellulari bil-kontijiet bin-numri 1.11081707, 1.11080393 u 1.11080416 lill-konvenuta bl-ispejjeż u bl-imghax mid-data tal-fattura relattiva sad-data tal-pagament effettiv.

Ra d-digriet ta' dan it-Tribunal tal-14 ta' Ġunju 2023 fejn is-soċjeta' attriċi giet awtorizzata tipproċedi bin-notifika tal-konvenuta (a fol. 9).

Ra illi l-konvenuta giet debitament notifikata bil-proċedura tal-affissjoni fit-30 ta' Novembru 2023 (a fol. 22).

Ra illi saret ukoll fil-kompletezza tagħha il-proċedura tal-affissjoni u pubblikazzjoni mis-soċjeta' attriċi.

Ra illi l-konvenuta ma pprezentat ebda risposta u/jew kontro-talba u anqas dehret għas-seduta wara li giet innotifikata b'dan illi waqgħet fi stat ta' kontumacċja.

Ra illi s-soċjeta' attriċi ipprezentat il-kapitoli fil-konfront tal-konvenuta (a fol. 31).

Ra illi saert seduta oħra fit-18 ta' Marzu 2024 għas-subizzjoni tal-konvenuta b'dan illi l-konvenuta għal darb'oħra naqset milli tidher (a fol. 32).

Ra l-atti proċesswali.

Ra illi din il-kawża tħalliet għas-sentenza.

Ikkunsidra

Mill-provi u xhieda prodotti jidher ċar x'kienet ir-relazzjoni bejn is-soċjeta' attriċi u l-konvenuta. Jidher fatt mhux kontestat illi l-konvenuta kellha tliet kontijiet mas-soċjeta' attriċi bin-numri 1.11081707, 1.11080393 u 1.11080416 (a fol. 4 sa 6).

Dan it-Tribunal innota illi l-konvenuta kienet notifikat iżda l-konveuta ma ressqet ebda risposta u/jew kontro-talba f'dan il-każ u anqas dehret għas-seduta li kien imiss wara li kienet hekk innotifikata.

Il-Kontumaċja tal-Konvenuta

Hekk kif għadu gie rrimarkat hawn fuq, jidher mill-proċess illi l-konvenuta ma ressqet ebda risposta u/jew kontro-talba u anqas dehret għas-seduta li kien imiss wara li kienet hekk innotifikata b'dan illi jwassal illi l-konvenuta hi fi stat ta' kontumaċja.

It-Tribunal josserva illi l-kontumaċja waħedha ma titqiesx bħala ammissjoni tat-talba tas-soċjeta' attriċi da parti l-konvenuta iżda kontestazzjoni ta' l-istess. Għalkemm il-konvenuta baqgħet kontumaċi, dan ma jfissirx li hi abbandunat kull eċċezzjoni li setgħet tagħmel fil-kawża u ammettiet d-domandi. F'każ ta' kontumaċja jibqa' l-oneru fuq is-soċjeta' attriċi li tressaq provi sal-grad ta' probabbiltà u li tressaq l-aħjar prova. Il-gudikant għandu jeżamina jekk it-talba hijiex ġustifikata independentement mill-kontumaċja tal-konvenuta (ara *Fenici Insurance Agency Limited noe vs. Paul Stoner et* deċiża mill-Qorti tal-Appell [Inferjuri] fit-22 ta' Novembru 2002). L-istess intqal fis-sentenza *Blye Engineering Co. Ltd vs. Philip Borg Bellanti et* deċiża mill-Qorti tal-Appell (sede Inferjuri) fit- 22 ta' Ġunju 2005:

"huwa wkoll principju ben stabbilit illi ghalkemm il-konvenut jibqa' kontumaci dan ma kellux jinftiehem bhala li hu abbanduna kull eccezzjoni li seta' jaghti fil-kawza u ammetta d-domanda. Sta ghall-gudikant li jezamina jekk it-talba hix gustifikata, indipendentement mill-kontumacja tal-konvenut. Vide Kollez. Vol. XXIX P III p 35"

Inoltre', fis-sentenza fl-ismijiet *Joseph Edmond sive Jesmond Meilaq vs. Brian Mizzi et noe*, deċiża mill-Qorti tal-Appell (sede Superjuri) fis-27 ta' Marzu 1996 ingħad:

"Illi fl-ahharnett irid jinghad illi skond il-gurisprudenza tal-Qrati taghna, il-konvenut li jibqa' kontumaci, bhal kaz odjern, ma jitqiesx li ammetta ttalba ta' l-attur, izda jitqies li jkun

irrimetta ruhu għall-gudizzju tal-Qorti. Dana ma jfissirx però li l-Qorti tista' tqajjem hija stess ex officio kwalunkwe eccezzjoni li l-konvenut seta' jqajjem kieku kkontesta l-kawza billi kif gie ritenut fis-sentenza ta' l-Onorabbli Qorti ta' l-Appell in re Hammet vs Genovese mogħtija fil-31 ta' Jannar 1991:

“Il-Qorti m'għandhiex tissolleva eccezzjoniet li mhiex awtorizzata espressament mill-Kodici ta' Organizzazzjoni u Procedura Civili jew minn konsiderazzjonijiet ta' ordni Pubblika. Għaliex altrimenti tinholq sitwazzjoni fejn il-Qorti tiddeciedi fuq eccezzjoni tagħha stess haga li mhix rakkomandabbli billi tinvolvi vjolazzjoni ta' principju kardinali tas-smiegh xieraq tal-kawza;”

L-istitut tal-kontumacja hu intiz biss sabiex irażżan l-atteggjament tal-kontumacja u disprezz da parti ta' min gie citat biex jersaq quddiem l-Onorabbli Qorti jew Tribunal (ara **Kummissarju tal-Artijiet vs. John Curmi** deciza mill-Prim' Awla fil-31 ta' Jannar 2003).

L-Azzjoni tas-Socjeta' Attriçi

Is-soçjeta' attriçi ipprezentat kopja tal-fatturi (a fol. 4 sa 6) u affidavit illi juri li l-ammont ta' elf mitejn u tnax-il Ewro u wieħed u sittin centeżmi tal-Ewro (Eur 1,212.61) rappreżentanti servizzi ta' telefonija ċellulari bil-kontijiet bin-numri 1.11081707, 1.11080393 u 1.11080416 għadu dovut mill-konvenuta (a fol. 7). Dan juri ċar illi s-soçjeta' attriçi ippruvat it-talba tagħha sal-grad ta' probabbilita' hekk kif titlob il-Liġi.

Fir-rigward ta' dan l-ammont dovut mill-konvenuta lis-soçjeta' attriçi, is-soçjeta' attriçi qieghda titlob l-imgħax. F'dan ir-rigward, it-Tribunal jagħmel referenza għall-artikolu 1141 tal-Kodiçi Ċivili, Kap. 16 tal-Liġijiet ta' Malta. F'dan il-każ, jidher illi tali obligazzjoni hija ta' natura kummerċjali skond Artikolu 5 (e) il-Kodiçi tal-Kummerċ, Kap. 13 tal-Liġijiet ta' Malta. B'dan illi għaldaqstant, għandu japplika is-sub-artikolu 1 tal-Artikolu 1141 hawn imsemmi. Għaldaqstant, tali imgħax beda jiddekorri mid-data ta' kull fattura hekk mhux imħallsa u tali imgħax jibqa' jiddekorri sakemm isir il-ħlas effettiv. B'dan ukoll illi l-imgħax ta' tmienja fil-mija (8%) ikun applikabbli. L-imgħax ta' tmienja fil-mija (8%) hu dak l-ammont ipprovdut fil-Kodiçi Ċivili illi għandu japplika, sakemm il-partijiet ma jiftiehmux fuq ammonti inqas jew sakemm ma tkunx applikabbli il-legiżlazzjoni sussidjarja 16.06, u liema żewġ eccezzjonijiet ma japplikawx f'dan il-każ.

Decide

Għaldaqstant, dan it-Tribunal jaqta' u jiddeciedi billi jilqa' t-talba tas-soçjeta' attriçi għall-ammont ta' elf mitejn u tnax-il Ewro u wieħed u sittin centeżmi tal-Ewro (Eur 1,212.61) rappreżentanti servizzi ta' telefonija ċellulari bil-kontijiet bin-numri 1.11081707, 1.11080393 u 1.11080416 lill-konvenuta bl-imgħax ta' tmienja fil-mija (8%) mid-data tal-fattura relattiva sad-data tal-pagament effettiv.

L-ispejjeż ġudizzjarji marbuta ma' dawn il-proċeduri huma kollha a kariku tal-konvenuta.

Avv. Ilona Schembri

Ġudikatur